

राजधानी और पूर्वोत्तर संपर्क क्रांति एक्सप्रेस में रेड, 30 लाख का विदेशी सिगरेट जब्त

किशनगंज। संवाददाता | Thu, 14 Mar 2019

किशनगंज कस्टम विभाग की टीम ने बुधवार की रात कटिहार स्टेशन पर 30 लाख रुपये मूल्य का विदेशी सिगरेट जब्त किया है। कस्टम ने यह कार्रवाई खड़ी डिब्रूगढ़ राजधानी एक्सप्रेस ट्रेन व पूर्वोत्तर संपर्क क्रांति एक्सप्रेस ट्रेन की एसएलआर बोगी में की। दोनों ट्रेनों से 15-15 लाख रुपये मूल्य का सिगरेट जब्त किया गया है। सिगरेट अलग-अलग बोरी में थे।

कस्टम निरीक्षक अभिषेक कुमार ने बताया कि सूचना मिली थी कि दोनों एक्सप्रेस ट्रेनों में तस्करी के लिए विदेशी सिगरेट ले जाया जा रहा है। सूचना के बाद कस्टम अधीक्षक प्रशांत प्रखर के निर्देश पर गठित टीम ट्रेन के निर्धारित समय से पूर्व किशनगंज रेलवे स्टेशन पहुंची। स्टेशन पर रेल अधिकारियों की अनुमति नहीं मिलने के कारण टीम कटिहार चली गयी। वहां राजधानी एक्सप्रेस और पूर्वोत्तर संपर्क क्रांति एक्सप्रेस की एसएलआर बोगी में छापेमारी कर 30 लाख रुपये मूल्य का सिगरेट बरामद किया।



कटिहार के आरपीएफ, पार्सल स्टाफ व कटिहार कस्टम अधीक्षक विकास कुमार ने भी सहयोग किया। सिगरेट को डिब्रूगढ़ से दिल्ली ले जाया जाना था। टीम में किशनगंज कस्टम के के के मिश्रा, बबन चौधरी, ठाकुर अरूण सिंह व महेन्द्र यादव शामिल थे। रेलवे विभाग के द्वारा इस कार्य में सहयोग नहीं किये जाने को लेकर किशनगंज कस्टम ने रेलवे के वरीय अधिकारियों को पत्राचार भी किया है।